

## اءبي تاريخن اااضاء (كلاسيكل شاعرن اوااءبي تاريخن ٲر اذكرو)

### Classical Sindhi Poets in the History of Sindhi Literature

#### Abstract

This research paper aims to examine the discussion of classical Sindhi poets in the context of the development of Sindhi literary history. It is worth noting that Khan Bahadur Muhammad Siddique Memon is credited as the pioneer in writing the history of Sindhi Literature. The initial part of his work is dedicated to poetry, while the subsequent part encompasses essays, both poetic and prose. After 35 years, in 1962, Dr. Nabi Bux Baloch published his meticulously researched book titled ‘Sindhi Boli Aen Adab ji Tarikh’ (A history of Sindhi language and literature), which extensively covers the origins, evolution, and structure of Sindhi language, alongside its linguistic composition, scope, and literary traditions. Moreover, it describes the Samma period as the flourishing era of high Sindhi poetry and discusses the rise of Sindhi literature and its fluctuations. In 2004, the Sindhi Language Authority released a three-volume book titled ‘Sindhi Adab ji Tarikh’ (History of Sindhi Literature) by Dr. Abdul Jabbar Junejo, with two volumes dedicated to poetry and the third shedding light on prose. Additionally, Akbar Laghari’s ‘Sindhi Adab jo Mukhtasir Jaizo’ (Brief Overview of Sindhi Literature) explores 192 poetic styles within a single volume. This research paper critically compares and analyzes the poetic aspects discussed in these histories of Sindhi Literature, examining the development of poetry, its stylistic categorization, commentaries, criticism, and innovation.

**Keywords:** classical Sindhi poets, History of Sindhi literature, Criticism, literary traditions.

#### اءبي تاريخن اوااءبي

سنڌ ٲر سٲ كان ٲهرين اءبي تاريخن خان بهاءر محمد صءيق ميمٲ لئي. انهن اا اار ااا ااا ااا ااا. ان اوا ٲهريون ااا 1937ع ٲر سنڌي مسلم اءبي سوسائٲي

حيدرآباد طرفان شايع ڪيو ويو. هن مقالي لاءِ ان ڪتاب جي چوٿين ڇاپي کي آڏو رکيو ويو، جيڪو سن 2000ع ۾ ڇپيو.

ميمڻ محمد صديق پنهنجي تاليف ”سنڌي ادبي تاريخ“ کي ٻن ڀاڱن ۾ ورهايو آهي. پهريون ڀاڱو شاعريءَ تي مشتمل آهي ۽ ٻيو ڀاڱو مضمون (نثر ۽ شاعري) تي مشتمل آهي. منهنجو تحقيقي اڀياس فقط شاعري واري ڀاڱي تي آڌاريل آهي. جنهن ۾ شاعرن جي سوانح حيات، شعري داخلا ۽ ورجاءَ ۽ تضاد يا نواڻ بيان ڪيل آهي.

محمد صديق ميمڻ پهرئين ڀاڱي جي شروعات علم و ادب سنڌ جو علم ادب، سنڌي ٻوليءَ جي ماهيت، عربي سنڌي صورتخطي کان پوءِ اوائلي سنڌي شعر کان ڪئي آهي.

محمد صديق ميمڻ، دودي چنيسر جي قصي واري موجود شاعريءَ کي اوائلي سنڌي شاعري ڪوٺي ٿو. جڏهن ته سنڌي جو جهونو ۽ نج شعر مامون جي بيتن کي چوي ٿو. جيڪو فقط هڪ بيت ڏنل آهي. ان کان پوءِ سنڌيءَ جو بنيادي ۽ تحريري شعر قاضي قادن جو ڄاڻائي ٿو. مطلب ته صديق ميمڻ تحريري صورت ۾ مليل شعر جي ڪري قاضي قادن کي ئي پهريون شاعر مڃي ٿو. ان کان پوءِ سما دور جي شاعرن کان ويندي انگريز دور تائين ڪيترن ئي اهم شاعرن جو ذڪر ڪري ٿو. پر هن ڪيترن ئي اهم شاعرن کي ڀڻ نظر انداز ڪيو آهي. جيڪو سندس لکيل ادبي تاريخ ۾ هڪ وڏو خال آهي. ان جو ذڪر ڊاڪٽر بلوچ پنهنجي ادبي تاريخ ۾ ڪيو آهي.

هي ڪتاب، ڊاڪٽر نبي بخش خان بلوچ جي ’سنڌي ٻوليءَ ۽ ادب جي تاريخ‘ بابت تحقيق تي مشتمل آهي، جنهن جا هن وقت تائين چار ڇاپا پڌرا ٿي چڪا آهن. پهريون ڇاپو 1962ع ۾ شايع ٿيو، جنهن ۾ 500 ق. م کان 1520ع، سمن جي دور تائين تاريخ شامل آهي. ڪتاب جو ٻيو ايڊيشن 1980ع ۾ شايع ٿيو، جنهن ۾ 500 ق. م کان 1690ع، ارغون، ترخان، مغليه دور تائين سنڌي ٻوليءَ ۽ ادب جي تاريخ شامل ڪئي وئي آهي. ڪتاب جو ٽيون ايڊيشن 1990ع ۾ ڇپيو، جنهن ۾ 500 ق. م کان 1860ع تالپر جي دور تائين جو تذڪرو شامل آهي. ڪتاب جو چوٿون ڇاپو 1999ع ۾ ڇپيو آهي، جنهن ۾ 500 ق. م کان تالپر دور جي خاتمي کانپوءِ تائين واري تاريخ شامل آهي. ڪتاب جا پهريان ٻه ڇاپا سنڌ يونيورسٽي پريس شايع ڪيا.

هن ڪتاب جي پهرين ٽن بابن ۾ سنڌي ٻوليءَ جي اصل نسل، ترقي ۽ تشڪيل تي روشني وڌي ويئي آهي. باب چوٿين ۾ سنڌي ٻوليءَ جي تعمير ۽ توسيع ۽ زباني ادب

جي اوسر بيان ڪئي ويئي آهي. باب پنجين ۾ اعليٰ معياري شاعري جي ابتدا سمن جي دور ۾ بيان ڪيل آهي. ان کان پوءِ ڇهين، ستين ۽ اٺين باب ۾ سنڌي ادب جي عروج ۽ لاهن چاڙهن کي تحقيقي انداز ۾ بيان ڪيو ويو آهي. ڊاڪٽر نبي بخش بلوچ، بابا فرید شکر گنج کان ويندي ساميءَ تائين تقريباً هر ننڍي وڏي شاعر جي شاعريءَ تي روشني وڌي آهي. پر ڪجهه ٻيا به اهم شاعر رهجي وڃن ٿا جن جي شاعري کي نظرانداز ڪيو ويو آهي جن جو ذڪر محمد صديق ميمڻ ۽ ڊاڪٽر عبدالجبار جوڻيجو ۽ اڪبر لغاري ڪن ٿا.

ادبي تاريخن جي تسلسل ۽ جيڪا نئين ادبي جوڙجڪ ڪئي ويئي آهي اها ”سنڌي ادب جي تاريخ“ ٽن جلدن ۾ ڊاڪٽر عبدالجبار جوڻيجو جي آهي. جنهن جا ٻه جلد شاعري ۽ ٽيون جلد نثر تي مشتمل آهي.

جلد پهريون، سنڌي لئنگئيج اٿارٽيءَ پاران 2004ع ۾ ڇپجي پڌرو ٿيو. جنهن ۾ سنڌي شاعريءَ جي ابتدا ڇپجي پڌرو ٿيو. جنهن ۾ سنڌي شاعري جي ابتدا کان ويندي عروضي شاعريءَ جي ابتدا، لوڪ ادب کان ميرن جي صاحبي ۽ سنڌي موسيقيءَ تائين بيان ڪيل آهي. پوئين ٻنهي ادبي تاريخن کان پوءِ ڊاڪٽر عبدالجبار جي لکيل ادبي تاريخ گهڻي قدر مڪمل ۽ وڌيڪ معياري لڳي ٿي. ڇاڪاڻ ته سندس ادبي تاريخ ۾ پوئين ٻن ادبي تاريخن جو ورجاءُ حوالن جي سگهاري ڪڙي آهي. ان کان علاوه ان ۾ گهڻي تحقيق کان پوءِ ادبي تاريخ کي وڌائي ويجهائي لکيو ويو آهي. پر ڪجهه اهڙا شاعر به آهن جن جي پوئين ٻن تاريخن ۽ اڪبر لغاري واري ادبي تاريخ ۾ آهي. پر ڊاڪٽر عبدالجبار جي ادبي تاريخ ۾ ذڪر نه آهي. جن جو ذڪر هيٺ ڏجي ٿو.

هن تحقيق لاءِ چونڊيل چوٿون ڪتاب ”سنڌي ادب جو مختصر جائزو“ اڪبر لغاري جو آهي. جيڪو هڪ ئي جلد ۾ 192 صفحن تي مشتمل آهي. جنهن جو مهاڳ ڊاڪٽر اسحاق سميجي لکيو آهي. هي ڪتاب مختصر ۽ جامع هجڻ جي ڪري سي ايس ايس ۽ پي سي ايس سميت سنڌي ليڪچرر جي تياريءَ لاءِ گهڻو پڙهيو ويندڙ ڪتاب آهي. مون وٽ ان جو ويهون ڇاپو موجود آهي جيڪو روشني پبليڪيشن ڪنڊيارو سنڌ 2018ع ۾ ڇپيو آهي. هن ڪتاب ۾ فقط ڪجهه ئي اهم اهم شاعرن تي نظر ثاني ڪئي وئي آهي. جڏهن ته وڏن ۽ اهم شاعرن جي فهرست کي نظر انداز ڪيو ويو آهي جن جو ذڪر محمد صديق ميمڻ، ڊاڪٽر بلوچ ۽ ڊاڪٽر عبدالجبار جوڻيجو جي ادبي تاريخن ۾ ڪيو ويو آهي.

سنڌي شاعريءَ جون پاڙون ڌرتيءَ جي پاتال ۾ ڪنل آهن. تحقيق مان پتو پوي ٿو ته هي ڌرتي شاعرن جي ڌرتي رهي آهي ۽ هتي علم ۽ ادب جا اهڃاڻ تمام قديم دور کان ملن ٿا.

### ادبي تاريخن ۾ اوائلي سنڌي شعر:

محمد صديق ميمڻ سنڌ جي ادبي تاريخ ۾ پٽن ۽ ڀانن جي زباني ڳاليل دودي چنيسر جي جنگ کي اوائلي شاعري ڪوٺي ٿو.

ڊاڪٽر نبي بخش خان بلوچ، ’سنڌي ٻولي ۽ ادب جي تاريخ‘ ۾ ”اره اصره ڪڪرا کي ڪره مندره“ واري مليل مفروزي کي تاريخ لاءِ هڪ قيمتي وٽ ڄاڻائي ٿو. مجمل التواريخ والقمص جي مصنف کيس ”سر زمين سنڌ جو شاعر“ آهي.

بلوچ صاحب جنهن بيت کي اوائلي شعر ڄاڻائي ٿو. اهو امام حافظ ابو حاتم جي ڪتاب روضة العقلا وترهز الفضلا ۾ لکيل آهي ته ”مون ابراهيم کان ٻڌو ته، جنهن ابن ابي الفعاف کي چيو ته مون سان ابو هديل ڳالهه ڪئي ۽ چيائين ته آئون يحييٰ خالد برمڪي وٽ ويٺو هوس جو هڪ هندي شخص پنهنجو مترجم سان گڏ ڪچهري ۾ آيو: يحييٰ کي مترجم چيو هي شخص شاعر آهي ۽ توهان جي مدح ڪئي اٿس. يحييٰ چيو ته ڀلي ٻڌائي انهيءَ تي هن شخص وراڻيو.

اره اصره ڪڪرا کي ڪره مندره

اسان وٽ نيڪين جو ذڪر ٿيندو آهي ته تنهنجو مثال ڏيندا آهن. (1)

بڻي هنڌ اهو ساڳيو بيت حضرت بلال حبشيءَ جو نبي ڪريم ﷺ جن جي تعريف ۾ بيان ٿيل ڄاڻائي ٿو. جنهن جو حوالو ابن نورالدين المڪي جي ڪتاب ”نزهة الجليس“ مان ورتل آهي.

عربن جي ادبي ذوق ۽ قدردانيءَ جي ڪري ڊاڪٽر بلوچ، عرب دور کي سنڌي شاعري جو اوائلي دور ڄاڻائي ٿو. پر اهو واضح ڪري ٿو ته هن دور جو ادب لکت جي صورت ۾ محفوظ ناهي رهي سگهيو.

ڊاڪٽر عبدالجبار جوڻيجو سنڌي ادب جي تاريخ ۾ ڊاڪٽر بلوچ جي ادبي تاريخ جو ورجاءُ ڪيو آهي ۽ ان تذڪري کي وڌائيندي لکي ٿو ته هي شعر حضرت بلال حبشيءَ جي مزار تي لکيل آهي ۽ عربي ڪتابن ۾ لکجڻ سبب پنهنجي اصلي صورت ۾ رهيو آهي.

هڪ ٻي راءِ پيش ڪندي ڊاڪٽر جبار لکي ٿو ته:

”شاعر يا صاحب ممدوح جو نالو منڌرو هو يا هو ذات جو منڌرو هوندو.  
بغداد وڃڻ کان اڳ اهو شعر سنڌ (لاڙ) ۾ چيو هوندائين صورت حال  
کي منهن ڏيڻ لاءِ برمڪي وزير اڳيان اهو شعر پڙهيو هجييس. انهيءَ  
ڪري شعر جو اصل متن هيئن هوندو.

اهڙا ٻڙا ڪو (نه) ڪري، ڪ ڪري منڌرو  
منڌرا قوم لاڙ ڏکڻ بدين ۾ آباد آهي  
مولي مٿان مون، ٻڙو لاه مَر ٻاجهه جو. (شاهه) (2)

اڪبر لغاري ’سنڌي ادب جو مختصر جائزو‘ مفروضي تحت عربن جي دور کي  
سنڌي شاعري جو دور تسليم نه ٿو ڪري بلڪ سومرا دور کي سنڌي شاعريءَ جو  
دور مڃي ٿو.

اوائلي شعر بابت معياري ادبي تاريخن جنهن شعر تي بحث ڪيو آهي جيڪڏهن  
ان کان پهرين تاريخ تي نظر ڊوڙائجي ته اسان کي راءِ دور 495ع کان 632ع ۾ چچنامي  
مطابق راءِ سھاسي وٽ رام نالي هڪ صاحب، هو جيڪو سڀني دفترتي ڪمن جي خط  
و ڪتابت ڪندو هو، ان وقت به سنڌي ٻولي رائج هئي. مؤرخن جي خيال مطابق اها  
سنسڪرت، هندي ۽ فارسي جي ملاوت واري سنڌي ٻولي هئي. ان کان برهمڻ دور تي  
نظر وجهجي ته موهني ديويءَ جا چچ ڏانهن لکيل سنڌي شعر ۾، ان کان پوءِ عرب دور  
۾ قرآن پاڪ جو منظوم سنڌي ۾ ترجمو سڀني ڳالهين ان شيءِ جي ثابتي ڏين ٿيون  
ته سنڌي شاعريءَ جون پاڙون ڌرتيءَ جي پاتال ۾ ڪتل آهن.

شاعري فرد جي اندر جي احساسن، جذبن، امنگن، خيالن، خوابن، سوچن ۽ فرد گھراڻي  
۾ اڀرندڙ خيالن جو مترنم اظهار آهي. جيڪي هو ڪنهن به واقعي حادثي يا ڪنهن  
به نظر ايندڙ منظر کان پوءِ ڦٽن ٿا. انهن خيالن جي مترنم اظهار جو نالو شاعري آهي.  
انسان هڪ سماجي جانور آهي جيڪو ازل کان ڏک، غم، خوشي ۽ راحت کي مترنم  
انداز ۾ پيش ڪرڻ ۾ فرحت محسوس ڪندو آهي.

اهڙي طريقي سان شاعري به انسان ٻولي ٻولڻ گڏڻي شروع ٿي آهي، ۽ سنڌ ۾ تحريري  
صورت ۾ اسان کي سومرا دور ۾ ئي شاعري ملي ٿي. ڪنهن به ادب جي تاريخ ان جي  
ثابتيءَ تي بنياد رکي ٿي ۽ اها ثابتي اسان کي سومرن جي دور کان ملي ٿي.

## ڪلاسيڪل شاعري

ڪلاسيڪل جي لفظي معنيٰ آهي اعليٰ درجي وارو معياري يا عمدو.

سنڌي ڪلاسيڪل شاعريءَ کي اساسي شاعري چيو وڃي ٿو جيڪا نوج سنڌي ڌرتيءَ جي پيداوار آهي جنهن املهه ماڻڪ پيدا ڪري ادبي سرمايو پيش ڪيو آهي. جيڪو اسان لاءِ قابل فخر آهي.

بورنيتيغر مطابق:

”ڪلاسيڪل دور هر قوم جي تاريخ ۾ هڪ پيرو ايندو آهي ۽ اهو ان وقت ايندو آهي، جڏهن ان جي زبان ڪمال درجي کي پهچندي آهي“

ان ۾ ڪوشڪ نه آهي ته ڪلاسيڪل شاعرن سنڌي شاعريءَ کي ڪمال درجي تي پهچايو آهي.

ڪلاسيڪل شاعري اهڙي شاعري آهي، جيڪا هميشه جيئري رهي ٿي، جنهن تي زماني جي لاهن چاڙهن جو ڪوبه اثر نه پئي ۽ هر دور ۾ پنهنجو اصل مقام قائم ۽ دائر رکي ۽ پنهنجي خوبصورتي برقرار رکي.

ڪلاسيڪي ادب اهو ادب آهي جيڪو پنهنجي ابديت ۽ آفاقيت ۽ گهرائيءَ حسن ۽ صداقت جي ڪري زماني جي طوفانن ۽ انقلابي حالتن بدلجن ٿيون پر اهڙي ادب جي عظمت ۾ ڪو فرق نه ٿو اچي اهوئي ڪلاسيڪل ادب آهي. (3)

سنڌي ادب ۾ ڪلاسيڪل شاعريءَ جي شروعات، ادبي تاريخن مطابق بابا فريد گنج شڪر کان ٿئي ٿي.

گهڻا محقق، قاضي قادن کي پهريون سنڌي شاعر مڃين ٿا پر حقيقت اها آهي ته بابا فريد جا ڪيترائي دوا Couplets ملن ٿا، جيڪي فن ۽ موضوع جي لحاظ کان ڏاڍا سهڻا ۽ سگهه آهين. هن وقت جيڪڏهن بابا فريد جي مزار پنجاب ۾ آهي ته ان جو مطلب اهو نه آهي ته هو ڪو سنڌي شاعر نه هو، بلڪه ان وقت سنڌ جون حدون ملتان کان به اڳتي هيون. بابا فريد نه فقط سنڌيءَ جو پر پنجابي ۽ سرائڪيءَ جو به پهريون شاعر آهي، جنهن جي شاعري تاريخ ۾ لکت ۾ ملي ٿي.

## ڪلاسيڪل شاعر

### بابا فريد مسعود شڪر گنج:

بابا فريد شڪر گنج جو اصل نالو مسعود ۽ لقب فريدالدين هو. پاڻ برصغير جو وڏو صوفي ۽ عالم ٿي گذريو. پاڻ 1173ع ۾ ملتان جي هڪ ڳوٺ ڪوتو وال ۾ ڄائو.

سندس والد جو نالو جمال الدين سليمان هو جيڪو پڻ ڪامل ولي ۽ بزرگ هو ۽ سندس نسب جو شجرو حضرت عمر رضه سان ملي ٿو. پاڻ چشتيه طريقي جو پوئلڳ هو. سندس وفات 5 محرم 666ھ بمطابق 1265ع تي ٿي. سندس عرس هر سال ملهايو وڃي ٿو. ڊاڪٽر نبي بخش بلوچ پنهنجي ادبي تاريخ ۾ ڪيترن ئيولين ۽ بزرگن جو ذڪر ڪري ٿو. جن انسانن جي اخلاقي ۽ روحاني تربيت لاءِ ذڪر ۽ سماع جا سلسلا شروع ڪيا، جيڪي جهونگاري عقيدتمندن جي اصلاح ڪئي ويندي هئي سي سنڌيءَ ۾ هئا اهو فڪر بيتن ۽ ڪافين جي صورت ۾ ذڪر ۽ قوال سنڌ ۽ ملتان واري پٽيءَ ۾ ڳائي مشهور ٿيا. سومرن حاڪمن جي ساڻن گهڻي عقيدت هئي. بابا فريد جي سلسلي ۾ سماع کي خاص اهميت هئي.

ڊاڪٽر بلوچ صاحب بابا فريد جي دوهن ۾ سنڌي لفظن جي استعمال بابت مير خورد ڪرمانيءَ جي تصنيف سير الاولياءَ جو حوالو ڏيندي لکي ٿو ته بابا فريد چڱي طرح هندي ڳالهائي سگهندو هو. ”جيڪا ان وقت جي سرائڪي سنڌي ٻولين جي آميزش واري زبان هئي“.

ڊاڪٽر بلوچ صاحب حضرت بابا فريد جي باري ۾ رايو پيش ڪندي چوي ٿو ته پاڻ عام مقامي ٻولي ”هندوي“ جو ڄاڻو هو ۽ ان ۾ دوها چيا اٿس. ٻي راءِ ۾ اهو ڄاڻائي ٿو ته ڪيترن ئي محققن جي راءِ موجب اهي دوها بابا فريد جا ناهن پر سندس جاءِ نشين فريد ثانيءَ جا آهن. جيڪي سڪن جي ڌرمي ڪتاب ”گرو گرنٿ“ ۾ ڏنل آهن. جن ۾ ڪن دوهن تي سرائڪيءَ سنڌي جو رنگ چڙهيل آهي.

ڊاڪٽر صاحب آڊگرنٿ/گرو گرنٿ ۾ لکيل بيتن جي باري ۾ سنڌي لفظن جي هجڻ جو ذڪر ڪري ٿو. سندس ڪتاب ۾ ڏنل چار بيتن مان هي بيت جيڪي هن وقت به مشهور آهن انهن بيتن جي معنيٰ ڏي ٿو.

آڊگرنٿ ۾ ڏنل

سرور پڪي هيڪڙو قاهيوال پچاس

سر ۾ پڪي هيڪڙو پاڙهيري پنجاه

رڪي جي الله، لڏي لهرين وچ ۾. (4)

ڊاڪٽر بلوچ صاحب آڊگرنٽ ۾ لکيل بيتن جي سٽاءَ بابت اها ڳالهه به واضح ڪري  
ٿو ته سندن بيت دوهيٽن سان گڏوگڏ سورٺي جي سٽاءَ ۾ پڻ ملن ٿا.

ڊاڪٽر عبدالجبار جوڻيجو سنڌي ادب جي تاريخ ۾ بابا فريد گنج شڪر جي باري ۾  
ڊاڪٽر بلوچ جي راءِ جو ورجاءُ پيش ڪيو آهي ان ۾ ڪابه نواڻ يا وڌيڪ تحقيقي  
ڪم ظاهر نه ڀيوتڻي.

جڏهن ته محمد صديق ميمڻ ۽ اڪبر لغاري بابا فريد جي باري ۾ پنهنجي ادبي  
تاريخن ۾ ڪوبه ذڪر نه ڪيو آهي.

سڀني ادبي تاريخن تي تحقيقي ۽ تنقيدي نظر وجهندي اهو اندازو لڳائي سگهجي ٿو ته  
سومرن جي اوائلي دور ۾ جيڪا گاڏڙ سنڌي ڳالهائي ويندي هئي ان تحت بزرگن ۽ صوفين،  
ماڻهن جي اخلاقي ۽ روحاني تربيت لاءِ سندن ئي زبان ۾ بيت چئي ان تربيت کي آسان  
بڻايو بيتن کي پڙهندي اهو اندازو لڳائي سگهجي ٿو ته بابا فريد گنج شڪر ئي سنڌي ٻوليءَ  
جو پهريون شاعر هو جنهن ان وقت جي رائج سنڌي ٻولي مطابق شاعري ڪئي.

### قاضي قاضن

قاضي قادن بن قاضي ابوسعيد بن زين الدين بن قاضي قادن جو تحريري شعر ملڻ  
ڪري خانبهار صديق ميمڻ کيس سنڌ جو پهريون شاعر تسليم ڪري ٿو. کيس  
سيوهڻ جي بزرگن مان ڄاڻائي ٿو ۽ سندس پيدائشي سال نامعلوم لکي ٿو ۽ وفات جو  
سال 958ھ مطابق 1551ع ڄاڻائي ٿو. بنارس جي سيد محمد جونپوري جو مريد هو  
جيڪو تمام وڏو صوفي بزرگ ٿي گذريو آهي. مرزا شاه حسن جي دور حڪومت ۾  
1851ع ۾ بکر جو قاضي يا جج مقرر ٿيو ۽ پيريءَ ۾ استعفا ڏنائين.

وڌيڪ لکي ٿو ته سندس پارسيءَ ۾ ٺهيل هڪ ديوان به هو ۽ ڪڏهن سنڌي بيت به  
چيائين جيڪي 7 بيان العارفين ۾ موجود آهن جيڪي شاه ڪريم مريدن کي  
ٻڌائيندو هو. شاه ڪريم، شاه لطيف، سامي ۽ ٻين ڪافي شاعرن، قاضي قادن جي  
شاعريءَ جو رنگ اپنائيو آهي. جيڪو تصوف جي صورت ۾ آهي. قاضي قادن اهو  
پهريون شاعر آهي جنهن مرشد لاءِ جوڳي استعمال ڪيو.

جوڳيءَ جا ڳايوس ستو هوس ننڊ ۾.

قاضي قادن جي جوڳي لفظ جي استعمال مان سندس ڪشاده دلي ۽ ڪشاده خيال جو  
پتو پوي ٿو پر ان وقت جا ظاهري عالم سندس ان بيت گوئيءَ کي ننڍيندا هئا. پر زنده



دل عالم هجڙ ڪري مٿس ڪو فرق نه پوندو هو. پاڻ ۽ سندس مرشد بنارسِي سمجهندا هئا.

پنهنجي علم ۽ عمل جي خاڪي کي هن بيت ۾ سمائين ٿا:

ڪنز قدوري ڪافيه ڪي ڪين پڙهيوم

سو پار ٿي ٻيو جتان پرين لذوم. (5)

خانبهادر ميمڻ جوڳي لفظ تي تفصيلي بحث ڪيو آهي ۽ ٻين شاعرن استعمال ۾ آندو آهي پر قاضي صاحب لاءِ چوي ٿو ته ”هڪ ئي بيت هڪ ئي رانجهو لڪ دا، مصداق بڻجي ويو.“

ان کان پوءِ ٻئي بيت ۾ دنياوي علم ۽ معلومات کي واڳونءَ سان مشابهت ڏي ٿو.

سيئي سيله ٿيام پڙهيام جي پاٿان

اڪر اڳيان اهڙي واڳو ٿي وريام. (6)

واڳون هڪ خطرناڪ جانور آهي جنهن جهڙو ٻيو ڪونه آهي. قاضي صاحب ظاهري علم کي واڳونءَ سان ڀيٽي انسان کي اوڙاه ۾ ڪرڻ جي ڳالهه ڪري ٿو ۽ ان بيت کي شاه جي بيت سان ڀيٽيندي

اڪر پڙه الف جو ٻيا ورق سڀ وسار

لڪي ٿو ته قاضي قادن ظاهري تعليم جي پوري اپتار ڪئي آهي. جنهن ڪري ڪيس وڏو پڙهيل ڄاڻائي ٿو ۽ قاضي جي ان آزمودي کي مؤثر ڪري ڄاڻائي ٿو ۽ شاه صاحب ٺلهي نصيحت ڪري ۽ دليل حجت پيش نه ڪئي آهي. فقط الف وارو اشارو ڏنو آهي. افسوس جو اظهار ڪندي لڪي ٿو ته قاضي صاحب جا فقط 7 بيت بيان العارفين ۾ آهن نه ته سندس گهڻو ئي ڪلام هوندو. قاضي قادن، قدرت جي ڪرشمين ۽ رازن کي هنن ستن ۾ پروڙڻ جي ساراه ڪري ٿو.

ڪنز قدوري قافيه جي پڙهي پروڙين سڀ

نه ڪر منڊي ماڪوڙي ڪوه ۾ پئي ڪچي اُپ.

”اڀ ڪچڻ“ معنيٰ ”ناممڪن ڪم ڪرڻ“ اهو اصطلاح به سڀ کان پهرين قاضي قادن جو جوڙيل پانتي ٿو. دنيا کي ڪوه ۽ انسان کي منڊي ماڪوڙيءَ سان ڀيٽي ٿو ۽ هم اوست واري راز کي هڪ بيت ۾ بيان ڪيو آهي.

سائر ڏيئي لت اوچي نيچي ٻوڙئي  
هيڪائي هڪ ٿيو ويئي سڀ جهت. (7)

هن بيت جي وضاحت ڏيندي خانبهادر ميمڻ لکي ٿو ته وحدانيت ۾ خودي متجي وٽي  
۽ سڀ پاسا غرق ٿي هڪ ٿي ويا مطلب اهڙو ته ڪمال بيت ۾ سمايو آهي ڇڻ ڪوڙي  
۾ درياھ بند ڪيو اٿس. ان ئي بيت کي شاه سائين جي سر سھڻيءَ جي بيت سان  
پيٽي قاضي قادن جي قدرت جي مشاهدي کي ڪمال جو درجو ڏئي ٿو ۽ تنقيد ڪندي  
لکي ٿو ته ”ائين نه آهي ته قاضي سنڌ جي چالو قصن کان واقف نه هو جو ماڻهن کي  
انهن ڏانهن مائل ڪري نصيحت جا نڪتا پراثر ڪري.“  
مطلب ته ضرورت آهر انهن قصن ڏي اشارو ڪيائين ٿي باقي پاڻ مشاهداتي انداز ۾  
لکي ٿو.

سڄڻ منجه هٿار مون اٿي ويا اوٺيا  
هيڏانهن هوڏانهن هٿڙا، هٿڙي جاڙو ڌار.

هي اوٺي ۽ اٺ سسئي جي قصي سان منسلڪ آهن. خانبهادر قاضي قادن جي بيتن  
کي شاه لطيف جي بيتن سان پيٽيو آهي ۽ شاه پنهنجي شاعري ۾ قاضيءَ قادن جو  
اثر قبوليو آهي. جنهن جو هڪ مثال ڏي ٿو. **بالله ري پريان، نه ڏسجي ڪي ٻيو**  
شاه سائين سر مارئيءَ ۾ چوي ٿو:

بالله ري پرين سڀ اونداهي پايان. (8)

### قاضي قادن متعلق ڊاڪٽر بلوچ جي تحقيق:

خانبهادر جي راءِ جو ورجاءُ ڪندي ڊاڪٽر بلوچ به قاضي قادن کي پهريون شاعر مڃي  
ٿو ۽ کيس اساسي سنڌي شاعريءَ جو ابو چوي ٿو. سندس شاعريءَ ۾ استعمال ڪيل  
ٻولي بکر واري علائقي جي ڄاڻاڻي ٿو ۽ سندس نالي تي بحث ڪندي قادن جي  
ٻي صورت ڄاڻاڻي ٿو. ان کان علاوه سندس بيتن جو وڏو ذخيره ديوناگري لپيءَ ۾ ملڻ  
۽ ان ۾ ’ڪاجي ڪاجن‘ لکيل هئڻ سبب اهي بيت قاضي قادن جا ڄاڻاڻي ٿو.  
خانبهادر کيس سيوهڻ جو ڄاڻاڻي ٿو جڏهن ته ڊاڪٽر بلوچ سندس وڏن کي سيوهڻ  
۽ نٽي جو ڄاڻاڻي ٿو. سندس وڏي ڏاڏي قاضي ابوالخير جو بکر جو مقبره هجڻ جي  
ڪري قاضي قادن کي بکري ڪوٺي ٿو. سندس ڄمڻ جو سال اندازي موجب 87ھ  
مطابق 1465ع لکي ٿو. سندس ويجهي ۾ ويجهو مصنف مير معصوم شاه بکري کي

ڄاڻائي ٿو. جنهن جي ڪري سندس حوالن کي مستند سمجهي ٿو ۽ خانبهادر جو ورجاءُ ڪندي لکي ٿو ته 75 کان 80 ورهين ۾ استعفا ڏنو هوندائين. مير معصوم جي ڪتاب ’تاريخ معصومي‘ جو حوالو ڏيندي لکي ٿو ته شيخ عبدالله متقي درپيلي مان روانو ٿي 950ھ ڌاري مديني شريف ۾ قاضي قادن جو صحبتي ٿيو هجي. تحفة الڪرام جو حوالو ڏيندي خانبهادر جو ورجاءُ ڪندي سندس وفات جو سال ساڳيو ڄاڻائي ٿو ۽ سندس تربيت ڄام نظام الدين عرف ڄام نندي جي دور حڪومت (866 تا 919ھ) مطابق ڄاڻائي ٿو.

ان کان پوءِ هڪ ڊگهي تفصيلي مضمون ۾ سندس قاضي هجڻ ۽ شاه بيگ جي حڪومت ۾ امن قائم ڪرڻ، شاه بيت جو سنڌ تي حملو ڪرڻ، سندس اهل و عيال قيد ٿيڻ ۽ انهن کي آزاد ڪرائڻ ۽ دانائي سان فيصلا ڪرڻ جهڙا موضوع موجود آهن. وڌيڪ وضاحت ڪندي هڪ نواب آئيندي مير معصوم شاه بڪري جو حوالو ڏئي ٿو ته: ”قاضي قاضن پاڻ قرآن جو حافظ هو، قرات ۽ تجديد جو ڄاڻو هو ۽ حديث، تفسير ۽ اصول فقہ جو عالم هو.“ ص 226 انشاءِ پر دازي جو تمام وڏو ڄاڻو هو ۽ سندس وفات جو سال ساڳيو خانبهادر وارو ڄاڻائي ٿو. ڪافي ڳالهين جو ورجاءُ ڪندي سندس بيتن جو ذڪر ڪري ٿو.

خانبهادر جي ٻئي نمبر بيت جو ورجاءُ ڪيو آهي ۽ پڙهيوم جي بدران پڙهڻو پار کي پاڙه ڪو لکيو اٿس. ٻيو نمبر بيت نواب جي طور لکيل آهي:

لوڪان نحو صرف، مون مطالع سپرين  
سوئي پڙهڻو سو پڙهان، سوئي سو صرف.

ٽيون بيت خانبهادر جو ڪجهه لفظن جي فرق سان ورجاءُ ڪيو آهي.

سيله = سيل ٿيام = ٿتام

پڙهيام جي پاڻان = پڙهيا جي پاڻ لئه

اڀري - اهڙي - وريام — ورتام

چوٿون بيت خانبهادر جي ڇهين بيت جو ورجاءُ ڪجهه فرق سان ڏنو اٿس

سجڻ منجه هتام، مون ويني واءِ ٿتا

هيڏان هوڏانهن هتڙا، هيئن جاڙ وڌام. (9)

پنجون نمبر بيت خانبهادر جي پنجين بيت جو ورجاء آهي فقط هيڪائي -  
هيڪائين جي فرق سان چميين بيت ۾ خانبهادر هڪ ست لطيف سائين سان مشابهت  
طور ڏني آهي. جڏهن ڊاڪٽر بلوچ سڄو بيت لکيو آهي.

لا لاهيندي ڪن ڪي لا هورهين ناه  
با الله ري پريان ڪت نه ڏسي ڪو پئو.

ستون بيت خانبهادر جي پهرين بيت جي هڪ ست ۾ آهي جڏهن ته بلوچ مڪمل  
بيت لکيو آهي.

تهان پوءِ ٿيوس. سنڌي پريان بيچري  
ائون بيت خانبهادر نه لکيو آهي.  
توڪي توڙائين، لاسين لائون  
اچان پڻ آئون، واريو وجهين وچ ۾. (10)

ڊاڪٽر بلوچ هي بيت 'بيان العارفين' ۽ گلزار ابرار مان لکيا آهن ۽ بيت جي فن ۽  
هيئت سندس بيتن جي تعريف ڪندي لکي ٿو ته فڪر جي بلندي معنيٰ جي  
خوبصورتِي ۾ اعليٰ اخلاقي ۽ وجداني شاعري جا مثال آهن.

هي بيت شاه ڪريم جي واتان چوڻ جي ڪري لاڙيءَ ٻوليءَ جا چوي ٿو. ان کان پوءِ  
قاضي قادن جا بيت ملڻ جي باري ۾ هڪ ڊگهو بحث ڪندي اهو به ڄاڻائي موضوع  
ختم ڪري ٿو ته قاضي قادن جي بيتن ۾ نوان مضمون وڌندڙ صلاحيت جي تصديق  
ٿئي ٿي. جن ۾ پهريون پيرو سنگم قاضي قادن جي بيتن ۾ ملي ٿي.

تحقيق جي لحاظ کان مٿين بيتن جي ڀيٽ ۾ قاضي قادن جا بيت اسان کي وڏي تعداد  
۾ ملن ٿا.

عبدالجبار جوڻيجو خانبهادر جي ولادت جي تاريخ نه ڄاڻائي، ڊاڪٽر بلوچ 1465ع  
ڄاڻائي ۽ ڊاڪٽر عبدالجبار جوڻيجي 1463ع ڄاڻائي تضاد پيدا ڪيو آهي. قاضي  
قادن جو ڪلام 1978ع ۾ ڀارت مان مليو جنهن جو ذڪر تفصيلي حصي ۾ ڪيو آهي.

ڊاڪٽر عبدالجبار ڊاڪٽر بلوچ جي ڏنل سوانح عمري جو ورجاءُ ڪيو آهي. فقط  
هڪ نُڪتو وڌائي آهي ته ڄام فيروز توڙي ارغون حاڪمن شاه بيگ ۽ شاه حسن  
جي دور ۾ قاضي ۽ اعتماد وارو ماڻهو رهيو آهي. (11)

ان ڪتاب ۾ ڊاڪٽر بلوچ جي ڏنل بيتن جو ورجاءُ ڀڙ آهي، ۽ انهن مان 6 بيت محمد صديق ميمڻ جا پڻ ڏنل آهن. ڊاڪٽر عبدالجبار بيتن جي وضاحت ڏني آهي. پهرئين بيت ۾ هڪ واقعي ڏانهن اشارو آهي. جنهن ۾ ڪو ماڻهو محراب طرف پير ڪري سٺل هو ۽ اها ڳالهه قاضي قادن تائين جا پهتي ته قاضي ڏور ڪڍي آيو ۽ ان شخص جي پيرن کان ٻه دفعا اولاريو تنهن تي ان شخص چيس پير جيڏانهن ڪڍي تڏانهن ڪر. پر دل حقيقي محبوب ڏانهن مائل ڪر! ان ئي وقت درو اچلائي جوڳي وارو بيت چيائين. انهي بيت جي ڪلام کي صوفيائي ڪلام جو ابتدائي نمونو ڄاڻائي ٿو ۽ حقيقي مالڪ جو جلوه پيسڻ جي تلقين ڪرڻ ۽ ڪتابي علمن مان جو جلوه پيسڻ جي تلقين ڪرڻ ۽ ڪتابي علمن مان محبوب جي نه ملڻ جو ۽ ٻئي ڪنهن رستي تي هلي الله کي حاصل ڪرڻ جي ڳالهه ڪري ٿو.

قاضي قادن جي سياسي ڪردار تي جڏهن قوم پرست حلقن اعتراض ڪيا هئا ته دهليءَ مان هيري نگر جو ڪتاب ’قاضي قادن جو ڪلام‘ شايع ٿيو، جنهن ۾ 112 بيت هئا، جن تي ڊاڪٽر بلوچ ۽ ڊاڪٽر سنديلي ۽ ڊاڪٽر تنوير تبصرا ڪيا.

ان کان پوءِ ڊاڪٽر بلوچ جي ڪل ڏهن ماخذن جن ۾ 135 بيت آهن تن جو ذڪر ڪيو آهي. وڌيڪ وضاحت ڏيندي لکي ٿو ته هيري نگر موجب راتيا مٺ جي گرنٽ ”سنتون ڪي واڻي“ سميت ٻيا 4 ٻاهر جي 6 سنڌ جا ماخذ آهن ۽ هيري نگر موجب هن بنيادي گرنٽ ۾ دادو ديال ۽ گرونانڪ سميت 69 شاعرن جو ذڪر ٿيل آهي.

ڊاڪٽر بلوچ قاضي قادن جي ٻئي ڪلام ملڻ ڪري ڪيس شڪ شهبه کان سواءِ شاعر مڃي ٿو. جنهن ۾ فڪر سمايل آهي ۽ ستن بيتن جي بنياد تي ڪيس صوفي ۽ عالم مڃي ٿو.

ان کان علاوه هيري نگر ۽ ڊاڪٽر بلوچ جا قاضي قادن جي ڪلام جي معيار ۽ معنيٰ تي رايا پيش ڪندي لکي ٿو ته ”هيرو نگر قاضي قادن جي ڪلام لاءِ لکي ٿو ته ان قصيده گوئي، قصه خواني واري درباري شاعري ۽ مذهبي پرچار ڪئي. ڪن ان جي پرچاري شاعريءَ کي ادبي معيار ڏنو آهي.“ هن سنڌي شاعريءَ کي چارٽن ۽ پتن جي قصيدن ۾ سمايل مبالغه جي ڏهڻ مان ڪڍي ان کي فڪر ۽ فلسفي جي پڪي پختي زمين تي آندو ۽ ان کي اهو آڌار ڏنو، جنهن تي اڳتي هلي اساسي (ڪلاسيڪي) سنڌي شاعريءَ جي عمارت ڪڙي ٿي. (12)

ڊاڪٽر عبدالجبار وڌيڪ لکي ٿو ته ان وقت فارسي ٻوليءَ جو بول بالا هئڻ جي باوجود قاضي قادن سنڌي ٻوليءَ ۾ شعر چيو. اهي حقيقتون ڪيس سنڌي شاعريءَ جو باني ۽

پتڪنڌ سنڌي شاعريءَ کي نئين راهه ڏيکاريندڙ جو درجو ڏيارين ٿيون. ايتري قدر جو شاهه ڪريم ۽ شاهه لطيف به سندس اثر قبوليو.

ڊاڪٽر جوڻيجو بقول ڊاڪٽر بلوچ جو حوالو ڏيندي لکي ٿو ته ”قاضي قادن سنڌ جي صوفيانه فڪر جو اڳواڻ آهي.“ ان کان علاوه ڊاڪٽر بلوچ وارين ڳالهين جو ورجاءُ ڪندي ص 57 تفصيلي طور سندس فن ۽ فڪر تي لکي ٿو سڀ ڪجهه اهم آواز آهي. محبوب کان سواءِ ڪجهه به نه پيو پسجي.

فن جي لحاظ سان اسان کي انهن بيتن ۾، ’بنيادي‘ به ٿڪي سنڌي بيت کان وٺي ’مڪمل‘ سنڌي بيت تائين ارتقاء جون سڀئي صورتون ملن ٿيون. مثلاً پهريون بيت ’بنيادي‘ سٽءَ وارو آهي. جنهن جو قافيو ٻنهي مصراعن جي آخر ۾ آهي. ٻئي کان وٺي پنجين تائين هڪ نئين فني تبديليءَ جو ساڳيو مثال موجود آهي. يعني ته پهرين مصرع ۾ قافيو پڇاڙي جي بدران وچ ۾ آندل آهي. ٻهين ۾ قافيو پهرين مصرع جي آخر ۾ ۽ ٻي وچ ۾ آندل آهي. ستين بيت جي ٻنهي مصراعن ۾ قافيو پڇاڙيءَ جي بدران وچ ۾ آندل آهي، جيڪا پڻ نئين نزاکت آهي. اهي فني نزاکتون جن جي ڪري بيت ۾ اندروني ترنم پيدا ٿيو، سي غالباً سماع جي موسيقيءَ جي سلسلي مان پيدا ٿيون. آخري نزاکت جو پهريون مثال قاضي قادن جي عروج واري دور کان اڳ شيخ عبدالجليل چوهڙ جي سماع جي محفل ۾ ڳايل بيت ۾ ملي ٿو (13)، جنهن مان گمان نڪري ٿو ته اهي فني نزاکتون اڳ شروع ٿي چڪيون هيون پر انهن جا مڙيئي مثال سواءِ قاضي قادن جي ٻئي ڪنهن به شاعر جي بيتن ۾ گڏ نٿا ملن.

هيٺ ڄاڻايل بيت ادبي تاريخن جي ٻين ماخذن ۾ موجود ڪونهن. جوڻيجي صاحب جي ادبي تاريخ ۾ ڪجهه وڌيڪ بيت هن نموني سان ڏنل آهن.

1. اسين ٻانهان تون ڏٺي، پاڻو پاڻ هي ڄاڻ

منڊي تر ميڙاڻ، ليڪو ڪندين ڪن سين.

2. ڏنئين پاڻ واکاڻ ي، ڇپ تنهنجي وات

بندا خالق نه گهرين، ڪرين پرائي تات.

محبوب جو جلوه هر هنڌ حاضر آهي، هيءَ ڪائنات هڪ محلات مثل آهي، هر طرف کان هر ڳڙڪيءَ مان ان جو ئي جلوه پسجي پيو.

3. ايڪ قصر در لڪ، ڪوڙيين سمسين ڪڙڪيان  
جتان ئي ڪرين پرڪ، تان ئي سڄڻ سامهان.

4. سوئي هيڏانهن سوئي هوڏانه، سوئي سو وسي  
تهين سندي سوجهري، سوئي سو پسي. . .

5. زيران زيران آيتان، اڪر ان انت نه پار  
هڪڙي ئي ايمان ۾، لهين سڀني سار

6. ملان مريئي ماءُ، پتو ڦسئي پيت ۾  
اڪئين ڏسي الله، ٿو ٿبي هڻين ڏوڙ ۾!!

(هن بيت بابت لکيو اٿس ته “ اڪثر ائين چيو ويندو آهي ته بيت شاه جو آهي، پر  
ملان جي ماءُ ڪهڙو ڏوه ڪيو! حقيقت هاڻي سامهون آئي آهي ته بيت قاضي قادن  
جو آهي ۽ هيئن آهي

7. پتو ڦٽو پيت ۾، وڏي ملا ماه

ڏائين ڏني ڏوڙ ۾، الله اوري آه.

8. سوئيرين سنهڙو، جن تن ڪيو نه تيئن

توڪي اڪڙين ۾، پرين پائيندا ڪيئن.

سر ڪارايل جو مضمون هنجهن ۽ ڀڳهن جي پيت هيئن ڪري ٿو

9. اڇا ڀڳهه م پيس، م ميرا هنجهڙا

رتا جي خالق سين، تني لڳي م ڪس. (13)

ڦڦڙن مان هوا اندر ڪڍي رت صاف ڪن ٿا، تنين روزا ۽ نمازون تن من لاءِ آهن

10. جئن ڦڦر ماه ۾، ايئن روزا عيد نماز

اڃا آهي ڪا ٻي، الله سندي حاج.

وڌيڪ بيت هن نموني سان بيان ڪيل آهن جيڪي هيٺ ڏجن ٿا جيڪي ٻين ادبي  
تاريخن ۾ درج نه آهن.

1. پهرين پاڻ پرڪ، پهرين پرڪڙ سوڪڙا

در پي سوئي رک، جتان ڏڪائون لهين.

2. پاڻي وانگر رنگ ۾ پاڻو واڻ رتاس  
رڱيندڙ آ پاڻ ڏئي، سڀي رنگ سداس.

3. سور جنهو کي هوءَ ڏانهن تنها اڀرن  
کاتي ڪو ڏنوءَ ڏانهن ڪندو سور بن.

4. ڪايا منجهه ڏيئي، پينا جي درياو ۾  
پسندا سيئي، ماڻڪ اڪڙين سين.

5. پڙهندو پئي ويو ڪوڙين لڪ قرآن  
لڪي لوڪ نه سگهيو پاڻي اندر پاڻ

6. ڪڏهين ٻيري پور، ڪڏهين قل نه هڪڙو  
ڪڏهين پريان جا پور، ڪڏهين سڪان سڏ کي.

ڊاڪٽر عبدالجبار فلسفي کي سمجهڻ، خيال کي ظاهر ڪرڻ بابت لکي ٿو ته سندس ڪلام سنڌ، گجرات ۽ راجسٿان جي سنتن ۽ درويشن جي صحبت سبب سنڌ کان ٻاهر هليو ويو ۽ هريانا صوبي تائين وڃي پهتو. اهو به ڄاڻائي ٿو ته سندس ڪلام جي ملڻ سبب ان تي وڌيڪ مطالعو ڪيو وڃي. وڌيڪ لکي ٿو ته هيري نڪر جي ڪلام ملڻ کان پوءِ موتي لعل ڪلام کي پڙهڻ ۽ درست ڪرڻ جي ڪوشش ڪئي. ان کان پوءِ ڊاڪٽر بلوچ ڪلام جا 10 ماخذ اڳيان رکي پڙهي درستگي ڪئي ۽ قاضي قادن جو ڪلام جيڪو نبي بخش جو سهيڙيل آهي ان مان سندس وفات متعلق کي ٿو ته آخري عمر ۾ مديني شريف ۾ وڃي رهڻ مان گمان ٿئي ٿو ته آخري عمر ۾ اتي رهي پيو ۽ اتي ئي وفات ٿي. ڊاڪٽر جوڻيجو لکي ٿو ته هو پنهنجي دور ۾ ايڏي وڏي شهرت واري شخصيت جو مالڪ هو جيڪڏهن بکر، سيوهڻ، درپيلي يا نٽي ۾ سندس وفات ٿي ها ته هوند سندس زيارت طور اڄ تائين موجود هجي ها.

اڪبر لغاري، قاضي قادن جي ولادت ۽ وفات جو تاريخ يا سال نه ڄاڻايو آهي بس اهو ڄاڻايو اٿس سمن جي آخري دؤر ۽ ارغونن جي شروعاتي دور جو شاعر هو. اڪبر لغاري فقط سندس ٻه بيت پوين لکيل تاريخن جو ورجاءُ ڪندي پيش ڪيا ۽ ڊاڪٽر بلوچ جي لکيل فن ۽ فڪر دهرابو آهي.



## مخدوم نوح

ڊاڪٽر نبي بخش خان بلوچ، مخدوم نوح رح جي باري ۾ لکي ٿو ته ”مخدوم صاحب پنهنجي ولايت جي اوائلي دور ۾ الاهي مشاهدي بابت ائين ڀانيو ته جن هو ’ذات حق‘ کي پنهنجي اکين سان ڏسي ٿو سگهي. اهو ٻڌي مخدوم جعفر بوبڪائي هلي آيو ۽ اچي مخدوم صاحب کي ذهن نشين ڪرايائين ته الاهي مشاهدن جو تعلق ظاهري اکين سان نه بلڪ اندر جي اکين سان آهي. وڌيڪ سمجهائڻ خاطر مخدوم موصوف کي چيائين ته: اکيون بند ڪريو ۽ پوءِ توجهه ڪريو. مخدوم صاحب ائين ڪيو ته پاڻ اندروني توجهه سان وڌيڪ مشاهدو ٿيو ۽ مخدوم جعفر جي سڄي حقيقت کي محسوس ڪيائون. پوءِ ٻين جي هدايت خاطر مثال ڏيئي چوندا هئا ته:

”نه آيو جعفر، ته نوح ٿيو ڪافر“

انهيءَ ساڳي حقيقت کي پنهنجي هيٺين بيت ۾ بيان ڪيائون ته:

اڀتيان ته انڌيون، پوريون پرين پسن  
آهي اڪڙين، عجب پر پسڻ جي.

جوڻيجو صاحب هن بيت بابت لکي ٿو ته ”چپر ۾ چڙيون (طالب الموليٰ) ۾ مٿي ذڪر ڪيل بيتن ۾ گڏ هيٺيان بيت به درج ٿيل آهن.“ مٿيون بيت ورجايو اٿس. پنهنجي زندگي جي غالباً پوئين دور ۾ مريدن ۽ معتقدن جي هدايت لاءِ مخدوم صاحب بعضي کي بيت چيا، جيئن ته:

ماڪ نه ڀانيو ماڙهئا، پيئي جا پريات  
روئي چڙهي رات، ڏسي ڏکوين کي.

هن بيت مطالق جوڻيجو صاحب هن نموني اظهار ڪري ٿو

1. پيئي جا پريات، سا ماڪ نه ڀانيو ماڙهئا
2. نه سي جوڳي جوءَ ۾، نه سي سامي وات  
ڪاپڙين ڪنوت، وڏي ويل پلاٺيا.

ڊاڪٽر عبدالجبار جوڻيجو لکي ٿو ته ”مخدوم نوح جو شجره نسب حضرت ابوبڪر صديق رضه سان ملي ٿو. جڏهن ته حضرت ابوبڪر صديق رضه سان ملندڙ شجري واري نقشبندي طريقي جا ٿيندا. مخدوم نوح رح جن سنڌ ۾ سهروردي سلسلي جا خاتم ۽ سروري اويسي سهروردي سلسلي جا باني هئا.“ (16)

منهنجي تحقيق مطابق مخدوم نوح حضرت ابوبڪر صديق رضه جي شجره مان نه هو ڇاڪاڻ ته تذڪره مخدومان هالا جيڪي مخدوم جميل زمان جي تصنيف آهي ان ۾ اويسي طريقي جو هو. ”هو اويسي طريقي جو پير هو. جنهن ڪري ظاهري ۾ ڪنهن بزرگ جي صحبت ۾ رهي ڪسب ڪماليٽ نه ڪيو هو پر الله تعاليٰ جو وهب هو جنهن ڪري ولايت جي انتهائي درجي تي وڃي پهتو هو.“ (17)

هنن بيتن بابت جوڻيجو صاحب لکي ٿو ته ”ڊاڪٽر دائود پوٽي چيو آهي ته اهي مخدوم غلام حيدر صديقي صاحب وٽ هئا ۽ انهن جو سنڌي ترجمو ڇپائڻ جو خيال هو.“ (18)

مخدوم نوح رح پنهنجي آخري بيماريءَ واري وقت ۾ پڻ ڪي بيت چيا، جيڪي وڌيڪ مشهور آهن. پنهنجي بيماري ڪي مهلڪ مرض ڄاڻندي، ۽ پڻ پنهنجن ڪن رفيقن ۽ پيارن جي جدائي محسوس ڪندي هيءَ بيت چيائين ته:

نه سي جوڳي جوءَ ۾، نه سا سڪي چات  
ڪاپڙين ڪنواٽ، وڏي ويل پلاڻيا. (19)

جوڻيجو صاحب هن بيت ۾ جيڪا ردوبدل درج ڪئي آهي اها مٿي بيت نمبر 2 ۾ ڏيکاريل آهي.

پنهنجي هڪ پياري معتقد، ابابڪر لڪياري جي نالي پيغام طور بيت چيائين ته:

ابابڪر آءِ، سامي سفر هليا  
تهان پوءِ متا، سڪين سناسين ڪي.

اهو بيت جڏهن ابابڪر ٻڌو، تڏهن پنهنجي طرفان پيغام طور بيت چوائي موڪليائين ته:

اچانٿو اچان، ڪجائو جري جي جتا  
تهان پوءِ متا، سڪان سناسين ڪي.

اڪبر لغاري اهو ڪلام ادبي تاريخ ۾ درج نه ڪيو آهي.

مخدوم نوح جو نبي بخش خان بلوچ هن نموني سان ذڪر ڪيو آهي:

مخدوم نوح صاحب خميس ڏينهن تاريخ 7 ذوالقعدة سنه 998 هـ (1590ع) ۾ وفات ڪئي. انهيءَ لحاظ سان پويان ٿي بيت وفات واري آخري مهيني جا ٿي سگهن ٿا. پھريون بيت البت اڳ جو ۽ اندازاً 950 – 998 هـ واري دور جو ٿي سگهي ٿو.

مخدوم نوح<sup>ح</sup> بابت جوڻيجي صاحب مختصر ذڪر ڪيو آهي ۽ بيت ڏنو آهي

سمو به ساڻين گڏ، تون لوچج لڄ ڪي،  
هلندي سمي سامهون، تون پڻ ڪرت ڪج،  
ته تو پڻ ٿئي ڏي، سمي به سوپ ٿئي.

اڪبر لغاري، مخدوم صاحب بابت ڪجهه تفصيل لکندي 2، 3، 4، 5، ۽ 6، بيت جو ورجاءُ ڪيو آهي جڏهن ته پھريون بيت ڏنل ڪونھي.

خانبھادر محمد صديق، مخدوم نوح کي ادبي تاريخ ۾ شامل نه ڪيو آهي. جوڻيجي صاحب بيت جو ورجاءُ ڪيو آهي. جڏهن ته ان کان اڳ هڪ ٻيو بند به ڏنو آهي جيڪو هن نموني سان آهي.

متان ڏسي موهجين، دنيا وارو ڏج  
جدا ڪجڻين جو دون، چائي کي ٿي چج  
نرمل نوح فقير چئي، ڪر رب سان ريجهي رڄ  
مليون پيڙي پڄ، وقت وڃي ٿو وسيل.

جوڻيجو صاحب مخدوم نوح جي وفات بابت هن طرح ذڪر ڪيو آهي جيڪو ڪجهه وڌيڪ تفصيلي آهي.

”مخدوم نوح 27 ذوالقعد 998 هجري بمطابق 26 سيپٽمبر 1590ع ۾ وفات ڪئي.“ (20)

### شاهه لطف الله قادري

تعليمي درسگاهن کان ٻاهر پڻ هن دور جي عالمن ۾ اهو احساس وڌيو ته اعليٰ فڪر ۽ معنيٰ وارا علمي موضوع ڪوشش ڪري، فارسيءَ بدران سنڌيءَ ۾ بيان ڪجن ته جيئن اهي سولائيءَ سان سمجهائي سگهجن. سڀ کان اول هن دور جي وڏي صوفي سالڪ شيخ المشائخ شاهه لطف الله قادري، 11084 – 11100 هـ وارن سالن ۾، توحيد ۽ رسالت

جهڙي وڏي معنيٰ واري موضوع کي تصوف ۽ طريقت ذريعي سنڌيءَ ۾ سمجھائڻ جي ڪوشش ڪئي ۽ ان لاءِ سنڌي بيتن ۾ ’رسالو‘ تصنيف ڪيو. هيءَ رسالو اعليٰ سنڌي شاعري جي تاريخ جي لحاظ سان پڻ هڪ شاهڪار هو. پر هت اهو جائز ضروري آهي ته ان وقت ان جو تصنيف ٿيڻ سنڌيءَ ۾ تعليمي تحريڪ جي عام مقبوليت ۽ ڪاميابي جو هڪ روشن مثال هو. شاهه لطف الله اهو رسالو هڪ خاص ارادي، ذوق ۽ ڪوڏ سان منظوم ڪيو جنهن جو ذڪر هيٺينءَ طرح ڪيائين ته:

ڪوڏانڪو رسالو ايءَ فقير جوڙي بيتن  
ته هوءَ سنڌيءَ وائيءَ سهڪو بجهڻ اڀوجهن  
پاهنجي ٻوليءَ ڪري سگهائي اي سڪن  
لطف الله چئي لئي پيو ورسڪن ۽ پڙهن.

عبدالجبار جوڻيجو پنهنجي ادبي تاريخ ۾ مٿي ڏنل بيت جو ورجاءَ ڪيو آهي پر لفظن ۾ ٿوري گهڻي ڦير گهير ڪئي آهي. جڏهن ته ڪجهه ستن جو اضافو هن نموني سان ڪيو آهي.

ڪوڏان ڪيو رسالو اي فقير جوڙي بيتن  
ته هوءَ سنڌي وائي سهلو بجهڻ اڀوجهن  
پاهنجي ٻولي ڪري سگهائين اي سڪن  
لطف الله چئي لئي پيو ورسڪن ۽ پڙهن.  
ساري شامل سو ڪو مٿي سنئين قسمن  
قسم پهريون منجهه وحدت درجي پيو سلوڪ سالڪن  
تو منجهه صفتن چئين ڪلمن چوٿون منجهه موحدن  
پنجون منجهه عشق عاشقين، پڻ حال عاشقن  
ڇهون منجهه ترڪ دنيا جي ۽ فقر فقيرن  
ستون منجهه پير، مرشيد جوڳين  
اي هنڌ جي آهين هيڪڙا، جت هليو اوڙ وڃن. (21)

عنوان اڪثر هيئن قائم ڪيا ويا آهن.

قسم اول: منجهه درجي (جل جلاله) قسم ٻيو: منجهه سلوڪ سالڪن، لڪڻ ۾ لڪڻوم، مٿي پنجيهين بيتن، قسم ٽيون: منجهه صفت چئين ڪلمن، ايتن هر هڪ باب ۾ آيل بيتن جو تعداد جائز آهي. شاهه لطف الله هنن ستن بابن ۾ جائز عنوانن تي سير حاصل بحث ڪيو آهي.

وحدت ۽ ڏٺي جي هيڪڙائي جو ذڪر وحدت جي وڻجارجن طرحين طرحين لفظن ۽ ويچار هر موحد عاشق شاعر خوبصورتيءَ سان بيان ڪرڻ جي هرڪا ڪوشش ۽ ڪاوش ڪئي آهي. شاھ لطف الله قادري فرمائي ٿو.

عقل ات اوچون ٿيو نڪا فڪر جاءِ  
 او۽ پينا تنهن اگهور ۾ جتي مون نه جاءِ  
 ات حيرت هنيو سڀڪو ڪنهن کي رسي نه ڪاءِ  
 هي هي ڪندا هاءِ، روندا عارف اڳ ويا.  
 وحدت سڀ وجود ۾، هيڪا هيڪا پسن  
 او بڻايان بهار ٿيا، دعويٰ دم نه ڪن  
 سي منجهه حيرت رهن، ”ڪين“ ڪيائون تڪيو. (22)

عارف ڪيئن وحدت جي وائي ڪندي محبوب حقيقي تائين رسيا حق جي طالب ۾ سنئين راه اختيار ڪندي ڪٿي پهتا، ان لاءِ شاعر چوي ٿو.

شريعت جي سوجهري، هليا ڏونه حق  
 طريقت تار ڪيا، وسرئن ورق  
 حقيقت جي حال سين، ره سونائون سابق  
 هي جي هو۽ رسيا حاذق، معرفت مشاهدوتن کي.  
 پوڻن وحدت ويءَ ۾، شرع گهر سندنون  
 جتي مڀ ملڪين ناه ڪو، تن تي آهيرون  
 توڙي ويا وره ڪيترا، پرو تان نه پئون  
 سوئي سير ٿئون، ناه نهايت جنهن جي.  
 مئي متي مهراڻ ۾، هي جي پاڻ وجهن  
 نه سي اوري نه پري، او۽ اندر وه وڃن  
 تن منجهه منجهه تڪيا، او۽ منجهه منجهه رهن  
 سي پينا تن وڃن، ناه نهايت جنهن جي.

اهي سالڪ وحدت جي واديءَ ۾ غرق رهن ٿا. اونهي عميق ۾ ٽپي هڻي پرين پسن ٿا. شاھ لطف الله چوي ٿو.

اونهي انت عميق ۾، تڀي ڏني جن  
 نه سي اوري نه پري، اوه منجهه پاتار پرن  
 حاذق حيرت ۾ پيا، ڪين پروڙيو تن  
 يا دليل المتحيرين، عقل موڙها ان  
 اي اڙيا عارف اڀين، پر پروجهن ناه ڪا. (23)

جي وچان ”لا“ لهي ويئي ته محبوب حقيقي کي سالڪ ويجهو وڃي ٿيو. هر هنڌ  
 سبحان کي پسڻ لڳو. وچ وارو پردو هٽي ويو.

لٿي ”لا“ وچان، سپوڻي سبحان ٿيو  
 جيڪين حجاب حق سين، اوچان سڀ ويو  
 ات هنيو حيرت پيو. پسي ڪين پرين ري.

بنهي جي وچ ۾ ڪو حجاب نه رهيو ۽ سالڪ به عين ذات سان ملي هڪ ٿي ويو.

پيئي رسائي ذات کي الله اسم ذات  
 ات ڪت نه اجهي ڪيترو وائي وڃي وات  
 ”لاحجاب بيني و بينڪ، اي لذائون ذات  
 عين جني کي ذات، محفو مطلق سي ٿيا.  
 اسما اڳي ويا، مسمي محقق  
 اکر نه اجهي ان کي، جي حضوري حق  
 سي پيهي ويا پاتار ۾ منجهه اونھائي عمق  
 سندا ذات مطلق، آهن اهڃ اڳانجها ان کي.

سڀ صورت ۾ يار سمايو آهي. رنگ محل ۾ هن جوئي جلوو آهي. تصوف ۾ عارفن  
 اهو کولي سمجهايو آهي ته ظاهري صورتون ڪهڙيون به هجن پر سڀني ۾ ذات حقيقي  
 جا ڀرتو پيا پون. ان ڳالهه کي شاه لطف الله کولي بيان ڪيو آهي. هيٺ سندس ڪلام  
 مان ڪجهه ستون ڏجن ٿيون.

1

نڪا صورت سرير جي، نڪو قيل نه قال  
 سڀ سپوڻي حال، پيهي ڪن پروڙيو. (24)

2

سوئي پانڌي پنڌ سو سا ئي راه سو رند

3

سوئي عاشق عشق سو سوئي عارف عرفان

4

سوئي دريا دؤر سو سو تارو سو تانگ

قسم پنجين ۾ عشق ۽ عاشقن جي حال بابت بيان آهي. هن باب ۾ ”حسن حبيبن جي“ ۽ ”سڪ سپرين جي“ جي تڪ سان محبت ۽ مجاز جو رنگ ظاهر آهي. هن باب ۾ محبوب جي حسن ۽ سندس سڪ جو ذڪر ڪندي شاعر بلاغت جا باب کولي وڌا آهن. هي چند بيت اهڙي نشاندهي ڪن ٿا.

حسن حبيبن جو پسين جي هيڪار  
ته توکي سڀ ڄمار وڃي اڃ ورهن جي.

حسن حبيبن جو پسين جي پيهي  
ته توکي سڀيئي، ٻيون وڃن وسري

حسن حبيبن جو جني ڏنو ماءُ  
تني منجهان ڪاءُ، سڪ نه ستي ڪڏهن

حسن حبيبن جو ڳڙهڻ ڪانهي ڳت  
ڪا جا آهي ڀت، سا اندر گهيو اڌ ڪري.

حسن حبيبن جو نه ڪو ڳاڇ نه ڳت  
ات منجهيو وڃي مت، حيرت هنيو سڀڪو

سڪ تنهنجي سپرين ڪهيو ڪري ڪباب  
عاشقن اي ثواب، جيئن پڇن لئ پرڻءَ جي.

سڪ تنهنجي سپرين اندر ٻارين آڳ  
لاڳايا ۽ لاڳ، وين سڀ وجود جا. (25)

اهڙي ريت قسم ڇهون فقر ۽ فقيرن بابت آهي. هن ۾ جوڳين ۽ سامين جو ذڪر آهي. ائين هي باب ڇڻ سر رامڪلي آهي. هن ۾ ڏيڍ سئو بيت آندل آهن. جوڳين جو ذڪر ڪرڻ اسان جي شاعرن جو پسنديدو موضوع آهي. شاھ لطيف الله جوڳين جو بيان ڪندي پنهنجا خيال نهايت پر جوش انداز ۾ ظاهر ڪري ٿو. سندس بيتن ۾ هن موضوع جا گوناگون مضمون شامل آهن. بيتن مان چونڊ ڪرڻ مشڪل آهي پر نموني طور چند بيت هي آهن.

1

جيجان آهين جوڳ جا، ڪي آڳانجهڙا سور

2

سامين سا نه وسري، ڪنهن جنهن هئا جات

3

ڪي هليا وڻڪوت ڏونه، ڪي ڪهيا ڏونه قنڌار

4

ڪيها ڇت پت جوڳين، ڪيها راس رلين

5

هند امڙ آڏيسين ڪي، تان ڪي آ پل جهل

6

ماءُ ويراڳي آڻيا، پڇن ٿا اوطاق

7

سيليون سڳيون ڪينريون، سڀ ڇڏيائون ساڄ

8

نه گدا نه گبري، ڪڇ نه ڪاچوتي

ڇهين وانگر ستين قسم ۾ به جوڳين ۽ سامين جو ذڪر آهي. جوڳين جو مختلف هنڌ پيٽڻ ۽ ساز سنڪ وڃائڻ جو بيان ڪندي شاعر ڇڻ ڪري مختلف ملڪ ۽ تڪيا پيٽڻ بابت چوي ٿو.

1

ڪي هليا هرمج ڏونه، ڪي ڀرتڪال ڀرن

ڪني ڪوڏ ڪنيات جو، ڪي مٿي گنگا گجن



شاه لطف الله جي تصنيف ۾ سنڌي بيت آهن. هي ڪتاب 21 بابن تي مشتمل آهي ۽ فارسي زبان ۾ آهي. سلوڪ ۽ طريقت جي بيان ۾ لکيل هن ڪتاب ۾ وضاحت خاطر سنڌي بيت ڏنل آهن. بيتن تي عنوان به رکيا ويا آهن. جن جو تعلق پير مرشد، تصوف، طريقت ۽ شريعت توڙي لاڳاپيل ڳالهين بابت آندل نصيحتن تي آڌاريل آهي. مثال طور ويهن بيتن مان ٻه هي آهن.

1

پچئو پر پيغمبري انهيءَ ره رهن

2

ره شريعتن هليا، تفڪر طريق ٿئون

سنڌي رسالي جي بيتن جي مقابلي ۾ ’منهاج المعرفة‘ جا بيت منفرد انداز بيان ۾ آهن. شريعت ۽ طريقت جي سمجھائڻيءَ خاطر ڏکيا اصطلاح ڪم آندل آهن. انهن ۾ زبان ۽ بيان جي اها سلاست ۽ رواني ناهي جا انهن ئي ڳالهين جي بيان ۾ شاه لطف وٽ آهي. انهن ۾ وزن جي پختگي به اچي وڃي ٿو. بهرحال قاضي قادن، دادو ديال، شاه ڪريم جي ڪلام جي تسلسل ۾ شاه لطف الله قادريءَ جو ڪلام هڪ وڏي وٽ آهي ۽ سنڌي شاعريءَ ۾ جيڪي سنگ ميل آهن انهن ۾ هڪ ڪري ڳڻيو ويندو. (26)

نيتجو:

سنڌي ادب جي مڙني تاريخن جي مطالعي مان خبر پوي ٿي ته ڪلاسيڪل شاعرن جي تذڪري ۾ اڪثر ورجاءَ کان ڪم ورتو ويو آهي، جيڪڏهن ڪنهن ماخذ ۾ ڪا نئين تحقيق يا ڪو نئون پهلو آندو به ويو آهي ته ان جي اڻڀار مڪمل ناهي ڪئي وئي. سنن جا تضاد، گمان ۽ انديشا، روايتن جي ورجاءَ سبب ڪلاسيڪل شاعريءَ جو اصل پيغام پڙهندڙن تائين ڪونه ٿو پهچي. سنڌي ڪلاسيڪل شاعريءَ تي جديد تحقيق جي پڻ ضرورت آهي.

حوالا

1. بلوچ، نبي بخش خان (ڊاڪٽر)، ”سنڌي ٻوليءَ ۽ ادب جي تاريخ“ پاڪ اسٽڊي سينٽر، ڇاپو چوٿون، سال 1999ع، ص 69
2. جوڻيجو عبدالجبار، ”سنڌي ادب جي مختصر تاريخ.“ سنڌي لئنگئيج اٿارٽي جو ڪتاب نمبر 84، سال 2004ع، ص 26

3. ڪلاسيڪل شاعري ص 19
4. بلوچ، نبي بخش خان (ڊاڪٽر)، ”سنڌي ٻوليءَ ۽ ادب جي تاريخ“ پاڪ اسٽڊي سينٽر، ڇاپو چوٿون، سال 1999ع، ص 132
5. ميمڻ، خان بهادر محمد صديق، سنڌي ادب جي تاريخ (جلد ٻيو) ايڊيشن چوٿون، سال 2000، ص 28
6. ساڳيو ص 29
7. ساڳيو ص 30
8. ساڳيو ص 31
9. بلوچ، نبي بخش خان (ڊاڪٽر)، ”سنڌي ٻوليءَ ۽ ادب جي تاريخ“ پاڪ اسٽڊي سينٽر، ڇاپو چوٿون، سال 1999ع، ص 228
10. ساڳيو ص 229
11. جوڻيجو، عبدالجبار، ”سنڌي ادب جي مختصر تاريخ.“ سنڌي لئنگئيج اٿارٽي جو ڪتاب نمبر 84، سال 2004ع، ص 53
12. ساڳيو ص 56
13. ساڳيو ص 38
14. ساڳيو ص 69
15. ساڳيو ص 41
16. ص 20 تذڪره مخدومان هالا
17. ص 21 اويسي طريقو ص 30 تذڪره مخدومان هالا.
18. جوڻيجو، عبدالجبار، ”سنڌي ادب جي مختصر تاريخ.“ سنڌي لئنگئيج اٿارٽي جو ڪتاب نمبر 84، سال 2004ع، ص 41
19. جوڻيجو، عبدالجبار، ”سنڌي ادب جي مختصر تاريخ.“ سنڌي لئنگئيج اٿارٽي جو ڪتاب نمبر 84، سال 2004ع، ص 61
20. جوڻيجو، عبدالجبار، ”سنڌي ادب جي مختصر تاريخ.“ سنڌي لئنگئيج اٿارٽي جو ڪتاب نمبر 84، سال 2004ع، ص 64
21. جوڻيجو، عبدالجبار، ”سنڌي ادب جي مختصر تاريخ.“ سنڌي لئنگئيج اٿارٽي جو ڪتاب نمبر 84، سال 2004ع، ص 93
22. جوڻيجو، عبدالجبار، ”سنڌي ادب جي مختصر تاريخ.“ سنڌي لئنگئيج اٿارٽي جو ڪتاب نمبر 84، سال 2004ع، ص 93
23. جوڻيجو، عبدالجبار، ”سنڌي ادب جي مختصر تاريخ.“ سنڌي لئنگئيج اٿارٽي جو ڪتاب نمبر 84، سال 2004ع، ص 94

24. جوڻيجو عبدالجبار. ”سنڌي ادب جي مختصر تاريخ.“ سنڌي لئنگئيج اٿارٽي جو ڪتاب نمبر 84، سال 2004ع، ص 95
25. جوڻيجو عبدالجبار. ”سنڌي ادب جي مختصر تاريخ.“ سنڌي لئنگئيج اٿارٽي جو ڪتاب نمبر 84، سال 2004ع، ص 96 کان 97
26. جوڻيجو عبدالجبار. ”سنڌي ادب جي مختصر تاريخ.“ سنڌي لئنگئيج اٿارٽي جو ڪتاب نمبر 84، سال 2004ع، ص 100